

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ trayōviṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēsikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ trayōviṃśaḥ sargaḥ ॥

śrīrāmēṇa lakṣmaṇaṃ prati vināśasūcakānāṃ lakṣaṇānāṃ
varṇanaṃ laṅkāṃ pratyākramaṇaṃ ca

nimittāni nimittajñō
dṛṣṭvā lakṣmaṇapūrvajāḥ |
saumitriṃ sampariṣvajya
idaṃ vacanamabravīt ॥ 6.23.1 ॥

pariḡrhyōdakaṃ śītaṃ
vanāni phalavanti ca |
balaughaṃ saṃvibhajyēmaṃ
vyūhya tiṣṭhēma lakṣmaṇa ॥ 6.23.2 ॥

lōkakṣayakaraṃ bhīmaṃ
bhayaṃ paśyāmyupasthitam |
prabarhaṇaṃ pravīrāṇā -
mṛkṣavānararakṣasām ॥ 6.23.3 ॥

vātāśca kaluṣā vānti
kampatē ca vasundharā |

parvatāgrāṇi vēpantē
patanti ca mahīruhāḥ || 6.23.4 ||

mēghāḥ kravyādasāṅkāśāḥ
paruṣāḥ paruṣasvanāḥ |
krūrāḥ krūraṃ pravarṣanti
miśraṃ śōṇitabindubhiḥ || 6.23.5 ||

raktacandanasaṅkāśā
sandhyā paramadāruṇā |
jvalataḥ prapatatyēta -
dādityādagnimaṇḍalam || 6.23.6 ||

dīnā dīnasvarāḥ krūrāḥ
sarvatō mṛgapakṣiṇaḥ |
pratyādityaṃ vinardanti
janayantō mahadbhayam || 6.23.7 ||

rajanyāmaprakāśastu
santāpayati candramāḥ |
kṛṣṇaraktāṃśuparyantō
lōkakṣaya ivōditaḥ || 6.23.8 ||

hrasvō rūkṣō'praśastaśca
parivēṣastu lōhitaḥ |
ādityē vimalē nīlaṃ
lakṣma lakṣmaṇa dṛśyatē || 6.23.9 ||

rajasā mahatā cāpi
nakṣatrāṇi hatāni ca |

yugāntamiva lōkānāṃ

paśya śaṃsanti lakṣmaṇa || 6.23.10 ||

kākāḥ śyēnāstathā nīcā

gṛdhrāḥ paripatanti ca |

śivāścāpyaśubhān nādān

nadanti sumahābhayān || 6.23.11 ||

śailaiḥ śūlaiśca khadḡgaiśca

vimuktaiḥ kapirākṣasaiḥ |

bhaviṣyatyāvṛtā bhūmi -

rmāṃsaśōṇitakardamā || 6.23.12 ||

kṣipramadyaiva durdharṣāṃ

purīṃ rāvaṇapālītām |

abhiyāma javēnaiva

sarvairharibhirāvṛtāḥ || 6.23.13 ||

ityēvamuktvā dhanvī sa

rāmaḥ saṅgrāmadharṣaṇaḥ |

pratsthē puratō rāmō

laṅkāmbhimukhō vibhuḥ || 6.23.14 ||

savibhīṣaṇasugrīvāḥ

sarvē tē vānararṣabhāḥ |

pratasthirē vinardantō

dhṛtānāṃ dviṣatāṃ vadhē || 6.23.15 ||

rāghavasya priyārthaṃ tu

sutarāṃ vīryaśālinām |

harīṇāṃ karmacēṣṭābhi -

stutōṣa raghunandanāḥ || 6.23.16 ||

*|| ityārṣē śrīmadrāmāyaṇē vālmīkiyē ādikāvyē
yuddhakāṇḍē trayōviṃśaḥ sargaḥ ||*